

MALTA

KAMRA TAD-DEPUTATI

**KUMITAT PERMANENTI GHALL-KONSIDERAZZJONI
TA' ABBOZZI TA' LIĠI**

(Rapport Uffiċjali)

ID-DISA' PARLAMENT

Laqgħa Nru. 87

L-Erbgħa, 18 ta' Lulju, 2001

**Stampat fl-Uffiċċju ta' l-Iskrivan
Kamra tad-Deputati
MALTA**

Prezz Lm1

ID-DISA' PARLAMENT

Laqgħa Nru. 87

L-Erbgħa, 18 ta' Lulju, 2001

Il-Kumitat iltaqa' fil-Palazz, il-Belt Valletta, fis-7.26 p.m.

Talba

MINUTI

Il-Minuti tal-Laqgħa Nru. 86 li saret fl-17 ta' Lulju, 2001 kienu konfermati.

ABBOZZ TA' LIĠI DWAR IS-SOĠJETAJIET KOPERATIVI

CO-OPERATIVE SOCIETIES BILL

Skond riżoluzzjoni tal-Kamra fis-Seduta Nru. 554 tat-18 ta' Ġunju, 2001 il-Kumitat iltaqat biex jikkonsidra dan l-Abbozz ta' Liġi.

L-Onor. Anthony Abela, President tal-Kumitat, ippresjiedi.

(Ikompili mis-17 ta' Lulju, 2001)

Klawsola 12 – Spezzjoni ta' kotba.

Clause 12 – Inspection of books

THE CHAIRMAN: Konna wasalna fi klawsola 12, il-Viċi Ministru.

ONOR. LAWRENCE GONZI: Il-kummenti għaddejthom waqt li ressaqt l-emenda għall-klawsola 12. M'għandix iktar kummenti x'nagħmel għax nahseb li l-kontenut jispjega lilu nnifsu.

THE CHAIRMAN: Il-mistoqsija hija l-emenda "G". Dawk favur? (Onor. Membri: Aye) Dawk kontra? *Agreed.*

L-emenda "G" għaddiet nem. con.

THE CHAIRMAN: Il-mistoqsija hija klawsola 12, kif emendata. Dawk favur? (Onor. Membri: Aye) Dawk kontra? *Agreed.*

Klawsola 12, kif emendata, għaddiet nem. con. u giet ordnata biex issir parti mill-Abbozz ta' Liġi.

Klawsola 13 – Inkjesti.

Clause 13 – Inquiries.

ONOR. LAWRENCE GONZI: Klawsola 13 hija mehuda mill-artiklu 97 tal-Liġi ta' l-1978. Hemm varjazzjoni waħda biss meta mqabbla ma' l-artiklu relevanti, cioè` fejn qegħdin ngħidu:

“The Board may, on its own motion, if it deems that there are reasonable or sufficient grounds to do so, and shall, on the application of at least one-tenth of the members of a society, or on the application of not less than one-third of the members”.

Il-kliem “*on the application of not less than one-third of the members*” huma ġodda. Daħal kriterju ġdid biex dan l-artiklu jkun jista' jiġi mplimentat. Qabel dan l-artiklu kien hekk:

“The Corporate societies board may, on its own motion, and shall on the application of a majority of the members of the committee of management of the society, or if a majority of the members of the supervisory board of a society hold any inquiry etc.”

Issa daħal il-kriterju li jrid ikun hemm applikazzjoni ta' mhux inqas minn terz tal-membri.

THE CHAIRMAN: Il-mistoqsija hija klawsola 13. Dawk favur? (Onor. Membri: Aye) Dawk kontra? *Agreed.*

Klawsola 13, għaddiet nem. con. u giet ordnata biex issir parti mill-Abbozz ta' Liġi.

Klawsola 14 – Riżultat ta' inkjesta jew spezzjoni.

Clause 14 – Result of inquiry or inspection.

ONOR. LAWRENCE GONZI: Ghandi emenda:

“H” Klawsola 14 ghandha tiġi emendata kif ġej :

(1) Fis-subklawsola (1) tagħha:

(a) minflok il-kliem “xi inkjesta jew spezzjon li jsiru taht dan l-Att” għandhom jidhlu l-kliem “xi inkjesta li ssir taht dan l-Att”; u

(b) minflok il-kliem “il-Bord jista' jiġbed” għandhom jidhlu l-kliem “il-Bord għandu jiġbed”.

(2) Fis-subklawsola (2) tagħha, minflok il-kliem “żvelati fl-inkjesta jew fl-ispezzjon.” għandhom jidhlu l-kliem “żvelati fl-inkjesta.”.

“H” *Clause 14 shall be amended as follows:*

(1) *In subclause (1) thereof:*

(a) *for the words “any inquiry or inspection made under this Act”, there shall be substituted the words “any inquiry made under this Act”; and*

(b) *for the words “the Board may bring”, there shall be substituted the words “the Board shall bring”;*

(2) *In subclause (2) thereof, for the words “disclosed in the inquiry or inspection.” there shall be substituted the words “disclosed in the inquiry.”.*

Din l-emenda hija neccessarja għaliex il-liġi titkellem fuq inkjesta u mhux fuq spezzjonijiet. L-artiklu huwa mehud mill-artiklu 99 tal-Liġi ta' 1-1978 pero` hemm certu varjazzjonijiet li ta' min wiehed jiġbed l-attenzjoni tal-kumitat, partikolarment l-użu tal-kliem fil-verżjoni bl-Ingliż “*irregularities and/or mismanagement*”. Dawn ma kinux fil-liġi originali. Niġbed ukoll l-attenzjoni għall-fatt li l-artiklu issa qiegħed jagħmel referenza għal soċjeta` terzjarja u għall-APEX, xi haga li taht il-liġi l-antika ma kinitx teżisti.

ONOR. ANĠLU FARRUGIA: Meta jkun hemm inkjesta vis-à-vis koperativa, il-Bord li jkollu r-riżultat ta' l-inkjesta għandu dejjem jiġbed l-attenzjoni ta' l-APEX?

ONOR. LAWRENCE GONZI: Fil-verżjoni bl-Ingliż qiegħda “*The board may bring such irregularities.*”, jiġifieri mhux obligat li jinforma lill-APEX jekk tkun soċjeta` membru ta' l-APEX. L-emenda, li hija proposta mill-koperativi, tobbliga lill-Bord li fejn ikun hemm inkjesta jiġi notifikat. Minflok il-kliem “il-Bord jista' jiġbed” għandhom jidhlu l-kliem “il-Bord għandu jiġbed”. Dan ifisser li issa hemm obligu min-naħa tal-Bord li jinnotifika lill-APEX jekk koperativa imsieħba miegħu tkun qed issir inkjesta fuqha.

ONOR. ANĠLU FARRUGIA: Dan ifisser li meta l-Bord ikollu inkjesta jrid jinforma wkoll lill-APEX.

ONOR. MARIE LOUISE COLEIRO: Halli nżid punt ieħor ma' dak li qal l-Onor. Farrugia. Jekk qieghda nifhem tajjeb, fi kwalunkwe nkjesta li jista' jkun hemm, il-Bord se jkun marbut li jinforma lill-APEX, anke jekk dik il-koperativa partikolari m'hijiex ffiljata fl-APEX.

ONOR. LAWRENCE GONZI: Le, trid tkun membru fl-APEX.

ONOR. MARIE LOUISE COLEIRO: Trid tkun membru fl-APEX biex iqum l-obbligu tal-Bord li jinforma lill-APEX. Fil-każ ta' koperativi oħra, l-Bord m'għandux dan l-obbligu?

ONOR. LAWRENCE GONZI: Le.

ONOR. MARIE LOUISE COLEIRO: Xtaqt f'it iżjed spjegazzjoni fuq il-funzjoni tal-Bord f'dan il-qasam. Il-Bord huwa responsabbli li jirreġistra, jissorvelja u jeżerċita superviżjoni. Qieghda nifhem li dan l-artiklu qieghed jimplifika dan ir-rwol ta' sorveljanza u superviżjoni u jekk f'ihim tajjeb, il-proċedura hija li jekk il-Bord ikun qieghed jispezzjona u jsib xi haġa irregolari f'koperativa, tinfetħ inkjesta u huwa l-Bord li se jkun responsabbli minn dik l-inkjesta fejn hu se jagħmilha ta' prosekutur u ta' ġudikant u mbagħad se jkun hemm il-livell ta' l-appell, li jidhol fiha l-Bord ta' l-appell. Il-Bord se jkollu wkoll funzjoni fil-livell ta' l-appell. Qieghda ngħid dan biex nara jekk hux qieghda nifhem sew. Nixtieq li din il-parti tiġi spjegata f'it aħjar, anke għall-finijiet ta' l-interpretazzjoni tal-liġi.

ONOR. LAWRENCE GONZI: Qegħdin nitkellmu fuq inkjesta. Il-Bord ġie nnotifikat li jista' jkun hemm xi irregolaritajiet jew *mismanagement*. Għalhekk il-Bord jista' jagħmel inkjesta. F'każ serju ħafna, f'artikli li ġejjin aktar 'il quddiem u hawn nagħmel referenza għall-artiklu 100, il-Bord għandu l-poter li jordna x-xoljiment tal-koperativa.

ONOR. MARIE LOUISE COLEIRO: Il-Bord tal-koperativi fuq riżultat ta' l-inkjesta għandu l-poter li jiġġudika u jista' jxolji dik il-koperativa in kwestjoni. Il-Bord innifsu għandu r-responsabbiltà li jagħmel inkjesta. Dan ifisser li xi hadd jiġbed l-attenzjoni tal-Bord li hemm xi haġa irregolari, jagħmel l-inkjesta, imbagħad jekk din l-inkjesta tirriżulta li hemm xi haġa irregolari u abbużiva jista' jiehu d-deċiżjoni li jxolji lil dik il-koperativa. Peress li l-Bord huwa r-registratur allura hu jista' jneħhi dik ir-registrazzjoni. Mela f'dan il-każ il-Bord iġġudika u ta sentenza.

Niġu issa għall-Bord ta' l-Appell. Dik il-koperativa li ġiet ordnata xxolji, se tappella mid-deċiżjoni tal-Bord u tmur quddiem il-Bord ta' l-appell. Il-Bord ta' l-appell se jerga' jkun l-istess Bord?

ONOR. LAWRENCE GONZI: Il-funzjoni li kellu l-Ministru taħt il-Liġi l-antika, jiġifieri li jkun l-arbitru finali fil-kwestjonijiet, spiċċat.

ONOR. MARIE LOUISE COLEIRO: Jiġifieri min se jhossu aggravat lil min se jappella?

ONOR. ANĠLU FARRUGIA: Qabel il-pożizzjoni kienet li jekk xi hadd ikun aggravat mid-deċiżjoni tal-Bord, imur għand il-Ministru. Għandek appell minn deċiżjoni tal-Bord. X'inhil-pożizzjoni llum?

ONOR. LAWRENCE GONZI: Il-Ministru m'għadux jifforma parti minn dik is-sitwazzjoni u allura l-kundizzjoni li kien hemm qabel li l-Ministru jkun qisu l-qorti ta' l-appell u li l-Ministru biss jista' jirreferi punti legali lill-qorti ta' l-appell m'għadhiex teżisti. Għalhekk jekk id-deċiżjonijiet tal-Bord għal xi raġuni jew oħra jistgħu jiġu kkontestati legalment, jistgħu jiġu kkontestati fil-qorti normali.

ONOR. ANĠLU FARRUGIA: Imma jrid ikun hemm referenza.

ONOR. LAWRENCE GONZI: Mhux bilfors.

ONOR. ANĠLU FARRUGIA: Għaliex le? Ejja ngħidu li xi hadd jappella u l-qorti tgħidlu minn fejn ħareġ dan id-dritt?

ONOR. CARMELO MIFSUD BONNICI: Ejja niddiskutuha aktar tard din il-ħaġa. Dan huwa punt relevanti imma naħseb li mhux taħt din il-klawsola imma taħt klawsola 19. Xtaqt nistaqsi lill-Ministru xi affarijiet. L-ewwel ħaġa naħseb li fil-*marginal note*, il-kelma “spezzjon” trid taqa’ u trid issir emenda għaliex għadha tirriżulta “Riżultat ta’ inkjesta jew spezzjon”, mentri inti qieghed tneħhi l-ispezzjon.

ONOR. LAWRENCE GONZI: Nressaq emenda verbali:

Fin-nota marginali ta' klawsola 14, il-kliem "jew spezzjon" għandu jithassar.

In the marginal note to clause 14, the words "or inspection" shall be deleted.

ONOR. CARMELO MIFSUD BONNICI: Fis-subklawsola (1) ta’ klawsola 14 l-ewwel hemm miktub li “il-Bord għandu jiġbed l-attenzjoni tas-soċjeta`”, imbagħad hemm miktub, u fl-opinjoni tiegħi hija ftiit stramba, li jew jinforma lill-“organizzazzjoni APEX jew inkella l-Bord jista’ johroġ ordni ta’ xoljiment”. Dan ifisser li jekk jinfurmahom jista’ ma johroġ ordni ta’ xoljiment allavolja jkun hemm l-irregolaritajiet. Kif inhi miktuba tista’ tohloq xi problemi ta’ interpretazzjoni.

L-intenzjoni wara s-subklawsola (2) ta’ klawsola 14 hija li tagħti żmien lil dik is-soċjeta` li tirrimedja l-affarijiet, pero` hija miktuba b’ċertu mod li trid tasal għaliha *by inference* u mhux b’mod dirett. Dan għaliex il-klawsola tgħid li “il-Bord jista’ jagħmel ordni li tkun tistipula lil dik is-soċjeta` jew xi uffiċjal jiehdu dik l-azzjoni li tista’ tiġi speċifikata fl-ordni fil-perjodu hemm imsemmi sabiex jiġu rimedjati d-difetti”. Ladarba din il-klawsola qieghda hemm biex tagħti ż-żmien lill-koperativi biex jirregolarizzaw ruħhom, allura naħseb li trid tinbidel u tiġi tfigger li l-Bord jista’ jagħmel ordni biex il-koperativi jirregolarizzaw il-pożizzjoni tagħhom, jgħid x’iridu jirregolarizzaw u jagħtihom ukoll iż-żmien li fih għandhom jirregolarizzaw il-pożizzjoni. Issa x’se jiġri jekk dawn ma jirregolarizzawx ruħhom?

Halli niċċara dak li għadni kif għidt. Subklawsola (2) ta’ klawsola 14 tgħid li l-Bord “jista’ jagħmel ordni li tkun tistipula li dik is-soċjeta` jew xi uffiċjal jiehdu dik l-azzjoni li tista’ tiġi speċifikata fl-ordni fil-perjodu hemm imsemmi.”, jiġifieri *by inference* taf li l-perjodu ta’ żmien huwa msemmi fl-ordni. Naħseb li ta’ min jagħmilha ftiit iktar ċara għaliex inkella l-importanza ta’ din il-klawsola tkun qieghda tintilef. Mela din il-klawsola qieghda tgħid li se jkun hemm ordni lill-uffiċjal jew lill-bniedem, li jrid jingħata ż-żmien, imma mbagħad trid tgħid ukoll x’se jiġri jekk dawn ma jsegwix l-ordnijiet.

Mela subklawsola (1) qieghda tgħid li l-Bord “jista’ jinforma u jista’ jagħmel l-ordni tax-xoljiment”, imbagħad subklawsola (2) qieghda terġa’ tagħti poter ieħor lill-Bord li wara li jagħmel l-investigazzjoni, u allura wiehed jippreżumi li sempliċiment se jinformahom u mhux se jagħti ċertu ordnijiet li jridu jsiru fiz-żmien stipulat. Jekk jgħaddi ż-żmien u l-koperativa ma tesegwix l-ordnijiet, x’se jiġri? Naħseb li dawn irridu niddrittawhom xi ftiit biex ikunu aktar ċari.

ONOR. LAWRENCE GONZI: Is-subartiklu (2) huwa s-subartiklu eżistenti tal-liġi bid-differenza li dahlu l-kliem “*irregularities or acts of mismanagement*”. Il-bqija baqa’ l-istess. Naħseb li dak l-artiklu għalkemm forsi wiehed jista’ jgħid li l-qofol tiegħu tiegħu *by inference*, xorta wahda huwa ċar. Meta tgħid “*within the time mentioned therein*”, naħseb li hija ovvja li qieghed jalludi għall-ordni.

ONOR. CARMELO MIFSUD BONNICI: Għallinqas naghmluha ftiit iktar ċara u nġid x’jiġri jekk ma joqogħdux għall-ordni.

ONOR. LAWRENCE GONZI: Din hija irregolarita` jew *mismanagement*. Jekk ma joqogħdux għall-ordni tohroġ *dissolution order*.

ONOR. CARMELO MIFSUD BONNICI: Imma qieghda miktuba b’mod li jekk il-Bord permezz ta’ l-ewwel subklawsola jkun informa lill-koperativa, allura jkun uża r-rimedju.

ONOR. LAWRENCE GONZI: Se nbiddel l-ewwel subklawsola għaliex naħseb li għandek raġun fuq dan il-punt. Nissuġerixxi li wara l-kelma “or” wara *APEX organisation* naghmlu “and”.

ONOR. CARMELO MIFSUD BONNICI: Nixtieq nissuġerilek li tneħhi l-frazi “inkella l-Bord jista’ johroġ ordni ta’ xoljiment” u ssir subklawsola (3) ġdida li tgħid: “Il-Bord għandu wkoll ir-rimedju li jordna x-xoljiment kif provdut fis-subklawsola (1) jekk ma jiġux segwiti l-ordnijiet tiegħu”.

ONOR. LAWRENCE GONZI: Imma hekk tkun qiegħed tillimita l-funzjonijiet tal-Bord, għaliex jista’ jkun hemm il-bżonn ta’ miżuri temporanji li jistgħu jevitaw ix-xoljiment. Jista’ jkun hemm kundizzjonijiet li jolqtu lill-ħaddiema, jista’ jkun hemm perjodu ta’ żmien li l-Bord ikun irid jagħti biex wiehed jipprova jsib soluzzjoni u jekk biċċa minn dik is-soluzzjoni tirnexxi, allura xorta xxolji u jekk tirnexxi kollha allura ma xxoljix. Ma ridtx nillimita t-toroq miftuħa li l-Bord jista’ jkollu. Dan qiegħed ngħidu b’kunfidenza għaliex kelli sentejn u nofs esperjenzi ta’ sitwazzjonijiet bħal dawn. Kif inhi, qiegħda tajba, però bir-riserva li trid tinbidel il-kelma “or” fil-verżjoni Ingliża.

ONOR. CARMELO MIFSUD BONNICI: Qiegħed ngħid hekk biex il-Bord ikollu l-liberta` li jiehu deċiżjoni oħra wara li jkun ta l-ordnijiet. Kif qiegħda tfisser li ladarba tuża rimedju ma tistax terġa’ tmur lura biex tuża rimedju ieħor. Jekk nagħtik ordni u int ma teżegwihiex *there is no going back*, għaliex issa r-rimedju sar. M’iniex ngħidlek biex tillimitaha imma biex tkopriha.

ONOR. LAWRENCE GONZI: Għandi emenda verbali:

Klawsola 14 għandha tiġi emendata kif ġej:

(a) fis-subklawsola (1) tagħha, minflok il-kliem “jew inkella l-Bord jista’ johroġ” għandu jidhol il-kliem “u l-Bord jista’ johroġ”; u

(b) fis-subklawsola (2) tagħha, minflok il-kliem “Il-Bord jista’” għandu jidhol il-kliem “Bla ħsara għall-provvedimenti tas-subartiklu (1) ta’ dan l-artiklu, il-Bord jista’”.

”Clause 14 shall be amended as follows:

(a) in subclause (1) thereof, for the words “or the Board may issue” there shall be substituted the words “and the Board may issue”; and

(b) in subclause (2) thereof, for the words “The Board may” there shall be substituted the words “Without prejudice to the provisions of subarticle (1) of this article, the Board may”.

THE CHAIRMAN: Il-mistoqsija hija l-ewwel emenda verbali. Dawk favur? (Onor. Membri: Aye) Dawk kontra? Agreed.

L-ewwel emenda verbali għaddiet nem. con.

THE CHAIRMAN: Il-mistoqsija hija t-tieni emenda verbali. Dawk favur? (Onor. Membri: Aye) Dawk kontra? Agreed.

It-tieni emenda verbali għaddiet nem. con.

THE CHAIRMAN: Il-mistoqsija hija l-emenda “H”. Dawk favur? (Onor. Membri: Aye) Dawk kontra? Agreed.

L-emenda “H” għaddiet nem. con.

THE CHAIRMAN: Il-mistoqsija hija klawnsola 14, kif emendata. Dawk favur? (Onor. Membri: *Aye*) Dawk kontra? *Agreed.*

Klawnsola 14, kif emendata, għaddiet nem. con. u giet ordnata biex issir parti mill-Abbozz ta' Liġi.

Klawnsola 15 – Tqassim ta' l-ispejjeż.

Clause 15 – Apportionment of costs.

ONOR. LAWRENCE GONZI: Ghandi emenda:

“T” Minflok is-subklawsola (1) tal-klawsola 15 għandu jidhol dan li ġej:

“(1) Meta ssir inkjesta taht l-artiklu 13, il-Bord jista' jiddeciedi li jaqsam l-ispejjeż ta' l-inkjesta, jew dik il-parti minnhom li jista' jqis hekk xierqa, bejn is-soċjeta`, il-membri, l-uffiċjali jew l-uffiċjali ta' l-imghoddi tas-soċjeta`.”.

“T” *For subclause (1) of clause 15, there shall be substituted the following:*

“(1) *Where an inquiry is held under article 13, the Board may make an award apportioning the costs of the inquiry, or such part thereof as it may think fit, between the society, the members, the officers or past officers of the society.*”.

Klawnsola 15 hija mehuda mill-artiklu 100 tal-Liġi ta' l-1978. F'dan l-artiklu kif jidher fl-abbozz ta' liġi hemm żewġ żbalji. Qieghda tintuża l-kelma “*inspection*” minflok “*inquiry*” u hemm ir-referenzi għall-artiklu 12 li għandhom ikunu għall-artiklu 13. L-emenda li pprezentajt tikkoreġi dawn l-iżbalji, pero` l-bqija l-artiklu huwa preċiżament bħall-artiklu 100 tal-Liġi l-antika.

ONOR. ANĠLU FARRUGIA: Meta nitrattaw l-appell minn dan il-Bord, irridu nagħtu kas il-fatt li jekk kemm-il darba l-appell idawwar id-deċiżjoni tal-Bord ovsjament il-kap ta' l-ispejjeż se jdur ukoll. Ridt biss niġbed l-attenzjoni tal-kumitat fuq il-kwestjoni ta' l-ispejjeż għaliex hawnhekk mhux qeghdin nitkellmu fuq Lm1 jew Lm10 imma jaf jitlaghlek kont ta' Lm200 jekk mhux aktar.

ONOR. LAWRENCE GONZI: Nahseb li ahjar il-proċedura ta' l-appell nagħmlu riserva għaliha meta nerġghu niġu għaliha aktar tard.

ONOR. MARIE LOUISE COLEIRO: Din tista' timpinġi fuq il-klawsoli li diga` approvajna?

ONOR. LAWRENCE GONZI: Le, għadna f'dak li nsejhulu l-Prim' Istanza.

ONOR. MEMBRU: Hemm kelma fl-artikolu 2 li ma tagħmilx sens.

ONOR. LAWRENCE GONZI: Qieghed tirreferi għall-kelma “inkluża”?

ONOR. MEMBRU: Iva.

ONOR. LAWRENCE GONZI: Anke fil-verzjoni Ingliża hemm il-kelma “*included*”. Dik hija korretta għaliex qieghda tagħmel referenza għall-artiklu 252 tal-Kodiċi ta' l-Organizzazzjoni u l-Proċedura Ċivili li tagħti l-lista ta' l-atti eżekuttivi u allura daqslikieku hija inkluża fil-lista ta' l-artiklu 252.

ONOR. KARL CHIRCOP: Il-kumment tiegħi huwa iktar fuq l-artiklu oriġinali milli fuq l-emenda. Għalfejn hemm il-kelma “jista' jiddeciedi”? Fuq liema *grounds* se jiddeciedi jew ma jiddecidix?

ONOR. LAWRENCE GONZI: “*May*” għaliex jista’ jiddeciedi li ma jkunx hemm *costs*. Dan għaliex il-Bord jista’ jiddeciedi li l-punt li tqajjem tant ikun interessanti u applikabbli għall-koperativi in ġenerali għaliex ikun ġie stabbilit prinċipju applikabbli għal kulhadd li għalkemm ikun dahal fi spejjeż il-Bord jeżentah milli jhallashom. Anke l-qorti għandha din il-fakulta`. Infatti ġieli jiġri li meta tingħata xi sentenza fuq xi punt ġdid tal-liġi, tiddikjara li l-ispejjeż ikunu bla taxxa, għax il-punt tant ikun interessanti li jiġu eżentati mill-ispejjeż. Għalhekk qiegħda “*the board may*”, il-Bord jista’ jgħid li l-ispejjeż ma jbatihom hadd.

THE CHAIRMAN: Il-mistoqsija hija l-emenda “I”. Dawk favur? (Onor. Membri: *Aye*) Dawk kontra? *Agreed*.

L-emenda “I” għaddiet nem. con.

THE CHAIRMAN: Il-mistoqsija hija klawnsola 15, kif emendata. Dawk favur? (Onor. Membri: *Aye*) Dawk kontra? *Agreed*.

Klawnsola 15, għaddiet nem. con. u giet ordnata biex issir parti mill-Abbozz ta' Liġi.

Klawnsola 16 – Poteri oħra tal-Bord.

Clause 16 – Other powers of the Board.

ONOR. LAWRENCE GONZI: Għandi emenda:

“J” Minflok il-paragrafu (b) tal-klawsola 16 għandu jidhol dan li ġej:

“(b) jibgħat rappreżentant biex jattendi laqgħat ġenerali u straordinarji ta’ xi soċjeta` meta jiġi mistieden jagħmel dan minn dik is-soċjeta`.”

“J” *For paragraph (b) of clause 16, there shall be substituted the following:*

“(b) *send a representative to attend general and extraordinary meetings of a society upon the invitation of such society.*”.

Din kienet a bone of contention għal snin twal. Il-Bord dejjem kellu d-dritt li jmur għal-laqgħat u anke jqabbađ rappreżentanti tiegħu li jmorru bi dritt għal laqgħa ġenerali. Il-magġor parti tal-koperativi kienu jieħdu pjaċir biha din, pero` ġieli qamu kwestjonijiet kbar u zġhar fuq il-preżenza tar-rappreżentanza tal-Bord hemmhekk. Ma kinitx haġa faċli li ssolvi dan il-punt, pero` finalment rebah l-argument li l-funzjoni tal-Bord hija wahda regulatorja u mhux strettament ta’ awditur li jsegwi kull pass li jsir, imma li jara li l-liġi qiegħda tiġi osservata. Il-fatt li jkun hemm preżenza kontinwa u kostanti waqt il-laqgħa ġenerali li hija l-parti l-iktar kruċjali fil-hajja ta’ koperativa, fejn għandek il-parti demokratika li tiġi fl-aqwa tagħha, il-membri qegħdin jiltaqgħu, jivvutaw u jiddiskutu. Finalment il-Bord preżenti tal-koperativi aċċetta li jkun hemm din l-emenda u għalhekk irid ikun hemm stedina u l-Bord m’għadx għandu d-dritt li jattendi. Għalhekk qegħdin naċċettaw din l-emenda li l-APEX, għan-nom tal-koperativi, insistiet li għandha tidhol fil-liġi.

THE CHAIRMAN: Il-mistoqsija hija l-emenda “J”. Dawk favur? (Onor. Membri: *Aye*) Dawk kontra? *Agreed*.

L-emenda “J” għaddiet nem. con.

THE CHAIRMAN: Il-mistoqsija hija klawnsola 16, kif emendata. Dawk favur? (Onor. Membri: *Aye*) Dawk kontra? *Agreed*.

Klawnsola 16, kif emendata, għaddiet nem. con. u giet ordnata biex issir parti mill-abbozz ta' Liġi

Klawsola 17 – Pieni amministrattivi.

Clause 17 – Administrative penalties.

ONOR. LAWRENCE GONZI: Klawsola 17 hija ġdida u ma teżistix fil-Liġi l-antika. Din il-klawsola tagħti poter lill-Bord biex jimponi penalitajiet amministrattivi f'każ li l-ordnijiet tiegħu ma jkunux qegħdin jiġu segwiti jew f'każ ta' ksur tal-liġi min-naħa ta' xi kooperativa. Il-bżonn ta' artiklu bħal dan irriżulta għaliex mingħajr dan il-poter il-forza regolatorja tal-Bord ma jkollha l-ebda effett partikolari. Ma tistax tirrikorri biss għat-theddida ta' xoljiment imma jrid ikun hemm il-miżura qawwija li tikkonvinċi lill-kooperativi biex jiffunzjonaw kif għandhom jiffunzjonaw skond il-liġi. Kien għalhekk li dahal dan l-artiklu.

ONOR. MARIE LOUISE COLEIRO: Nifhem li jrid ikollok *grading* ta' kif il-Bord jippenalizza lill-kooperativi u mhux ix-xoljiment tkun l-unika mezz biex tirregolahom. Li qiegħed jinkwetani huwa l-fatt li hawnhekk qegħdin nitkellmu fuq multi ta' anke Lm1,000, apparti li dawn il-multi jistgħu jwasslu għal dejn ċivili jekk dawn ma jithallsux. X'konsiderazzjonijiet se jittiehdu f'każijiet ta' soċjetajiet kooperativi li minkejja li jippruvaw ikunu *commercially viable* huma aktar ta' natura soċjali, bħal per eżempju, l-*Eden*? Ma ninsewx li dawn m'għandhomx daww il-flejjes biex ihallsu penalita` ta' Lm1,000. Jekk dawn ma jkollhomx minn fejn ihallsu se jispiċċaw iduru fuq l-individwi li hemm fil-kooperativa. Għalhekk filwaqt li nifhem il-bżonn li jkun hemm xi haġa oħra li sservi ta' dixxiplina, pero` min-naħa l-oħra nahseb li jridu jiġu rikonċiljati dawn iż-żewġ fatturi, għaliex huma fatturi reali.

ONOR. LAWRENCE GONZI: Indipendentement jekk hiji kooperativa fil-qasam soċjali jew kooperativa fil-qasam kummerċjali, il-liġi trid tiġi segwita. Il-punt tat-tluq huwa li l-Bord ikun wasal għall-konklużjoni li hemm ksur ta' l-artikli tal-liġi jew ta' xi regolamenti mahruġin tahtu jew ta' xi ordni legittimament mahruġ mill-Bord. Il-multa tingħata biss jekk ikun hemm ksur tal-liġi, ksur tar-regolament jew ksur ta' xi ordnijiet mahruġa skond il-liġi. Ikun min ikun, bħalma l-liġi torbot lili, torbot lil kulhadd u nahseb li m'għandux ikun li jekk jiena nikser il-liġi nippretendi li ma nhallasx il-konsegwenzi. Naqbel miegħek li l-Bord għandu jiehu in konsiderazzjoni kollox, u għalhekk il-liġi hija miktuba b'tali mod u manjiera li hemm diskrezzjoni f'idejn il-Bord. Il-multa tista' tkun ta' Lm2, Lm5, Lm100 sa massimu ta' Lm1,000 u allura hemm id-diskrezzjoni tal-Bord li jara ċ-ċirkostanzi kollha. *For the record* irrid nirreġistra li l-liġi hija liġi, l-obbligi huma obbligi u jridu jiġi segwiti, inkella nkunu qegħdin ngħaddu l-liġijiet għal xejn.

ONOR. MARIE LOUISE COLEIRO: M'għandix dubju li l-liġi trid tiġi segwita u min jiksirha jrid ihallas il-konsegwenzi. Li rrid ngħid huwa li jekk timponi piena ta' flus fuq kooperativa li attwalment ma tiflaħx thallas, dan ifisser li tkun qiegħed ixxoljiha b'mod indirett. Ma tkunx użajt l-aħhar grad ta' piena, imma tkun qiegħed tuża xi haġa oħra li twassal għaliha. Nahseb li l-Bord irid ikollu dan il-hsieb kontinwament għaddej.

ONOR. LAWRENCE GONZI: Dan ma jkunx tort tal-multa. Jekk il-kooperativa tkun spiċċat f'dik is-sitwazzjoni m'huwiex it-tort tal-multa imma t-tort tagħha għaliex ma tkunx għamlet dak li kellha tagħmel skond il-liġi.

ONOR. MARIE LOUISE COLEIRO: Jekk ikollok persuna fdata, per eżempju, *manager* ta' kooperativa li jkun abbuża u kiser il-liġi. Huwa minnu li hemm il-Bord tat-tmexxija u Bord tas-sorveljanza, imma jekk ikollok *mismanagement* minn xi hadd li jkun fl-eżekuttiv tista' tfalli lill-kooperativa. Dawn jiġru f'*limited liability companies* u allura jistgħu jiġru wkoll lill-kooperativi. Dan ma jkunx tort tal-kooperativa, għaliex il-kooperativa hija l-membri kollha flimkien. Għalhekk minhabba żball ta' wiehed se jehel kulhadd?

ONOR. LAWRENCE GONZI: Inti qiegħda tgħid li bniedem għandu jkollu s-sens komun li jara ċ-ċirkostanzi minn każ għall-iehor.

ONOR. MARIE LOUISE COLEIRO: Li ma tkunx miżura li twassal għal *the actual dissolvency* ta' kooperativa.

ONOR. CARMELO MIFSUD BONNICI: Il-liġi qieghda tgħid li l-Bord jista' johroġ din l-ordni ta' piena amministrattiva jew fuq is-soċjeta` jew fuq uffiejal tagħha jew fuq l-awditur tas-soċjeta`. Haġa li ma naqbilx magħha hija li fis-subartiklu għandek id-dritt ta' appell mill-istess bord. Dan ifisser li l-Bord l-ewwel jiddeċiedi li johroġ din il-piena amministrattiva, imbagħad l-individwu se jkollu dritt ta' appell quddiem l-istess Bord. Nahseb li din hija ftit bla sens għaliex il-Bord ikun diġa` ha d-deċiżjoni tiegħu.

ONOR. KARL CHIRCOP: L-argument tiegħi jorbot ma' dan li qieghed jgħid l-Onor. Mifsud Bonnici. Għall-argument, kien hemm *mismanagement* mill-*manager* jew xi hadd mill-kooperattiva u l-Bord iddeċieda li jwahhal il-multa. Naturalment, hemm dawk l-20 ġurnata ċans biex min hu involut fil-*mismanagement* ikun jista' jressaq l-ilmenti tiegħu. Appena dawk l-ilmenti jitressqu, *from that point onwards* x'se jiġri? Il-Bord kemm se jiehu żmien biex jerġa' jiddeċiedi?

ONOR. MARIE LOUISE COLEIRO: Din qisha proċedura mhux kompluta. X' se jiġri wara dawk l-20 ġurnata li jressaq l-ilment ma nafux. Se jerġa' jkun l-istess Bord li se jiddeċiedi?

ONOR. LAWRENCE GONZI: Dik hija l-funzjoni tal-Bord.

ONOR. MARIE LOUISE COLEIRO: Il-Bord se jagħmel kolloxx?

ONOR. KARL CHIRCOP: Ladarba l-Bord jiddeċiedi, id-deċiżjoni se tkun finali?

ONOR. LAWRENCE GONZI: Iva. Il-liġi qieghda tgħid hekk: "qabel ma tiġi mposta l-piena". Mela f'dak l-istadju l-Bord ikun għadu ma mponiex il-multa amministrattiva. Dan ifisser li l-Bord ikun avża lill-individwu li hemm ksur u li jkun irid jirregola s-sitwazzjoni. Il-liġi qieghda tagħti l-fakulta` lill-individwu li jidher quddiem il-Bord u jispjega l-pożizzjoni tiegħu. *At that point*, il-Bord jista' jiddeċieda li l-ordni ssehh xorta wahda u allura jkollu d-dritt li jiġbor il-multa mposta jew jekk ikun sema' l-ġustifikazzjoni minghand l-individwu jwaqqaf il-proċess.

ONOR. KARL CHIRCOP: Hawnhekk qegħdin nġidu li l-individwu *is given a second chance*.

ONOR. MARIE LOUISE COLEIRO: U mill-istess korp ġuridiku!

ONOR. CARMELO MIFSUD BONNICI: Kif qieghda miktuba l-liġi tfisser li d-deċiżjoni tkun diġa` ttiehdet. Allura għalfejn ma tagħtih ir-rimedju, li almenu quddiem il-Bord tagħtih iċ-ċans li jressaq il-każ tiegħu, imbagħad id-deċiżjoni tittiehed wara.

ONOR. LAWRENCE GONZI: Hekk qieghda.

ONOR. CARMELO MIFSUD BONNICI: *Le, before the penalty is imposed but a decision has already been taken.* Mhux imposta imma diġa` deċiża.

ONOR. LAWRENCE GONZI: Le, jien ma nifhimhiex hekk, għaliex allura m'għandniex għalfejn nagħtuh l-20 ġurnata. L-iskop huwa biex il-Bord jisma' l-verżjoni ta' l-individwu u jekk l-individwu jirriżulta li għandu raġun jagħtih ir-raġun u l-piena ma tiġix imposta.

ONOR. CARMELO MIFSUD BONNICI: Allura aħjar niċċaraw dan il-ħsieb, għaliex m'huwiex ċar.

ONOR. MARIE LOUISE COLEIRO: X'se jisma' dan? Mela mhux diġa` tkun ittiehdet id-deċiżjoni?

ONOR. LAWRENCE GONZI: Għalija hija ċara.

ONOR. CARMELO MIFSUD BONNICI: Qabel jiehu d-deċiżjoni tal-piena, jisingħu u jagħtih ċans iressaq l-ilment tiegħu.

ONOR. KARL CHIRCOP: Dan ifisser li l-individwu se jressaq l-ilmenti biex imbagħad il-Bord jirrevoka d-deċiżjoni tiegħu originali, jew inkella tiġi aġġustata l-piena?

ONOR. MARIE LOUISE COLEIRO: Dak ma ssejjahlux rimedju. Rimedju meta qieghed titlob l-istess persuni li jiġġudikawk u ssentenzjawk?!

ONOR. LAWRENCE GONZI: M'iniex qieghed nifhem id-diffikulta`.

ONOR. CARMELO MIFSUD BONNICI: Kif inhi qieghda, il-Bord jista' johroġ ordni bil-miktub li tkun timponi piena amministrattiva. Qabel ma tiġi mposta l-piena, il-Bord ikun diġa` ddeċieda l-piena x'inhi.

ONOR. LAWRENCE GONZI: Dan huwa proċess bhal tal-ġuri. Il-Bord diġa` jkun sabu hati, imbagħad wiehed irid jiddeċiedi fuq is-sentenza.

ONOR. CARMELO MIFSUD BONNICI: Allura għalfejn lill-koperativa ma tagħtihiex il-fakulta` li, qabel ma l-Bord jidhol fil-proċedura taht l-artiklu 17 u jagħti l-piena amministrattiva, hija tressaq il-pożizzjoni tagħha rigward il-piena amministrattiva. Il-*proviso* ma jgħidx "iżda qabel ma tiġi mposta l-piena" imma jgħid "iżda l-Bord għandu jagħti 20 ġurnata żmien lil persuna l-oħra qabel jiddeċiedi fuq il-piena amministrattiva". Tagħtik l-impresjoni li l-ewwel il-Bord jiehu d-deċiżjoni, imbagħad il-koperativa għandha 20 ġurnata biex terġa' tiktbilhom biex jerġgħu jirrevedu d-deċiżjoni.

ONOR. LAWRENCE GONZI: L-artiklu 17 jgħid, "*The board may issue an order in writing imposing administrative penalties*". Hareġ l-ordni u sab li l-individwu kiser il-liġi. Imbagħad ikompli, "...*in the event of any breach of the provision of this Act*". Mela l-Bord diġa` sab li hemm ksur ta' l-artikli tal-liġi jew tar-regolamenti jew ta' ordni legalment maħruġ skond il-liġi mill-Bord. Il-Bord diġa` nvestiga, wasal għall-konkluzjoni u sab li jezisti l-ksur. Hawnhekk ikun stabbilixxa l-htija. F'dan l-istadju l-liġi qieghda tagħti l-opportunita` lill-individwu li jidher quddiem il-Bord u jitratta mal-Bord fuq il-piena. Per eżempju, veru li kiser il-liġi, imma minflok Lm1,000 għandu jehel Lm 500 għax għandu dawn l-argumenti u l-ġustifikazzjonijiet. Veru li teknikament kiser il-liġi imma m'għandux tort għax kien dak l-impjegat li lagħbu u ma kienx jaf. Il-Bord f'dak l-istadju jstabbilixxi li hemm il-ksur tal-liġi pero` taht iċ-ċirkustanza l-multa se tkun nominali Lm1. Inkella l-Bord jista' ma jaċċettax l-ispjegazzjoni tal-persuna u jagħti l-massimu tal-piena li hija Lm1,000. Bir-rispett kollu, jista' jkun li l-ksur ikun serjissimu. Din hija limitata għal Lm1,000 għaliex hija piena amministrattiva pero` jista' jkun hemm ksur li jġib danni kbar.

L-artiklu qieghed jistabbilixxi li l-Bord qabel ma jitkellem fuq il-piena, skond is-subartiklu (1), irid ikun wasal għall-konkluzjoni li hemm ksur ta' l-artikli tal-liġi jew ksur ta' regolamenti jew ksur ta' ordni.

ONOR. CARMELO MIFSUD BONNICI: Minflok nistgħu ngħidu li l-Bord qabel ma jibda jikkunsidra din il-piena jrid jagħtih dan iż-żmien ta' 20 ġurnata biex iressaq il-każ tiegħu. Li qieghed nissuġerixxi huwa li tagħmel "iżda qabel ma tibda din il-proċedura taht l-artiklu 17(1) għandu jingħata 20 ġurnata żmien biex iressaq l-ilment tiegħu quddiem il-Bord".

Haġ'ohra li rrid ngħid hija li lill-koperativa qieghed tgħidilha biex tikteb l-ilmenti u mhux biex tkun preżenti quddiem il-Bord. "Iressaq l-ilment tiegħu quddiem il-Bord" tfisser li fi żmien 20 ġurnata trid tikteb ittra biex tinforma lill-Bord.

ONOR. KARL CHIRCOP: Lanqas dik m'hija ċara.

ONOR. CARMELO MIFSUD BONNICI: Kull darba li jkolli xi każ hekk, nikteb lin-nies u ngħidilhom li dan huwa l-ilment tal-klijenti tiegħi u nippretendi li nkun preżenti għalih jien ukoll.

ONOR. LAWRENCE GONZI: Din il-klawsola fit-*text* Malti tgħid hekk: “ikollu l-opportunita` li jressaq l-ilmenti tiegħu quddiem il-Bord”. Rigward il-forma ta’ kif jitressaq l-ilment, il-liġi ma tgħidx jekk huwiex bil-kitba jew le.

ONOR. CARMELO MIFSUD BONNICI: Fl-opinjoni tiegħi, il-Bord għandu jiltaqa’ fi żmien 20 ġurnata biex jisma’ l-ilmenti u b’hekk tagħti l-fakulta` lil min qiegħed jagħmel l-ilment li jikteb jew jidher jew jikteb u jidher.

ONOR. LAWRENCE GONZI: Imma jien qiegħed ingib quddiem għajnejja xi hadd li kiser il-liġi b’mod flagranti.

ONOR. MARIE LOUISE COLEIRO: Dik m’hiġiex raġuni valida għaliex kullhadd għandu d-dritt għall-*fair hearing* u għall-*fair justice*. Il-preżunzjoni hija li bniedem huwa innoċenti sakemm jiġi ppruvat hati. Kif inhi l-proċedura ma tirriflettix trasparenza u ġustizzja.

ONOR. LAWRENCE GONZI: Ma naqbilx magħkom għal din ir-raġuni. Din hija proċedura stabbilita fil-proċessi kollha. Il-maġistrat l-ewwel haġa li se jiddeċiedi hija jekk l-akkużat huwiex hati jew le, imbagħad iwahhallu l-piena. Fil-proċedura normali l-ewwel trid tistabbilixxi jekk hemmx htija jew le imbagħad tiġi għat-tieni fażi li hija l-piena. Dan l-artiklu qiegħed jitkellem fuq il-piena, *administrative penalty*, qiegħed jippreżumi li nstabt il-htija. Hawnhekk lill-Bord qegħdin ngħidulu li minflok iwahhall il-piena u jmxexxi, irid jagħti opportunita` lill-individwu biex jispjega l-pożizzjoni tiegħu.

ONOR. MARIE LOUISE COLEIRO: Nahseb li m’intix tifhem il-punt li qiegħda nagħmel jien. Lill-individwu trid tagħtih ċans jinstema’ qabel il-Bord jiddeċiedi huwiex hati. Safejn naf jien il-qrati hekk jagħmlu. Sakemm il-qorti tasal biex tgħidlu hati, l-ewwel trid tisimgħu. Hawn qegħdin ngħidu li l-Bord jista’ jiddeċiedi jekk l-akkużat huwiex hati jew le mingħajr ma jisimgħu.

ONOR. ANĠLU FARRUGIA: Għandi dawn l-osservazzjonijiet fuq dan l-artiklu. L-Onor. Mifsud Bonnici laqathom imma aħjar niċċarahom. Din hija proċedura differenti minn dik applikata fil-qorti. L-ewwel punt li xtaqt ngħid huwa li hawn m’ahniex nitkellmu fuq kawża kriminali jew ċivili imma fuq kwestjoni amministrattiva. Jekk niehdu l-artiklu 3 nsibu li l-Bord jista’ jharrek jew jiġi mharrek u jekk persuna ma dehrinx quddiemu jista’ jagħtiha piena amministrattiva.

ONOR. LAWRENCE GONZI: Biex dan ikun jista’ jsir il-Bord irid ikun f’pożizzjoni li jikkwota regolamenti. Dik trid tohroġ *legal notice* għaliha.

ONOR. ANĠLU FARRUGIA: Il-proċedura fi ftit kliem hija hekk. Wara li l-Bord jiddeċiedi li l-koperativa hija hatja ta’ ksar tal-liġi, jagħti 20 ġurnata ċans lill-istess kooperativa biex tressaq l-ilmenti u titratta dwar kemm se jkun l-ammont tal-piena amministrattiva. Wara dan kollu l-Bord jiddeċiedi dwar it-tqassim ta’ l-ispejjeż. Ladarba persuna nstabt hatja u fi żmien 20 ġurnata hija kostretta li titratta l-piena amministrattiva quddiem il-Bord, allura lanqas għandha għalfejn tirrikorri għall-appell. Qiegħed ngħid hekk għaliex fi proċedura normali jekk kooperativa tinstab hatja imma ma taqbilx mad-deċiżjoni tal-Bord, tkun tista’ tirrikorri għall-appell u l-ewwel sentenza tiġi sospiża. Hawnhekk m’għandniex il-proċedura tas-sospensjoni, allura lanqas hemm għalfejn tappella għaliex il-piena xorta se jkollok thallasha. F’kawża ċivili, l-imhallet jgħid li l-konvenut, ladarba nstab hati, irid ihallas l-ispejjeż ta’ l-attur. Jekk il-konvenut ma jaqbilx mad-deċiżjoni, jagħmel appell u s-sentenza tal-Prim’Awla tiġi sospiża sakemm ikun hemm id-deċiżjoni ta’ l-appell.

ONOR. LAWRENCE GONZI: Tinsix li l-forma ta’ l-appell jista’ jkun anke rikors fil-qorti normali fejn tikkontesta d-deċiżjoni tal-Bord.

ONOR. ANĠLU FARRUGIA: Imma jien xorta wahda nkun hallast kollox. Kellna l-istess kwestjoni meta konna qegħdin ngħaddu l-Att dwar ix-Xandir. Niftakar kien tqajjem il-punt li meta l-Awtorita` tax-Xandir tiehu deċiżjoni fil-konfront ta’ stazzjon, l-istess stazzjon għandu dritt għall-appell. Pero` sakemm jiġi deċiż l-appell, is-sentenza xorta tkun *enforceable*. Dan kien punt li jmur kontra kull principju, imma

għal xi raġunijiet u biex ma ma jkunx hemm aktar dewmien kienu ddeċidew li jsir hekk. Fil-każ tal-koperativi ma naħsibx li huwa importantissimu li d-deċiżjoni tittiehed fl-iqsar żmien possibbli.

Naħseb li fl-artiklu 17 irridu nġhidu li f'każ li jkun hemm appell il-piena tiġi sospiża. Qabel dan irridu naraw hux vera se jkun hemm appell, għaliex s'issa m'għandna xejn konkret u għadni ma nafx eżatt kif se tiżviluppa din.

ONOR. LAWRENCE GONZI: Għalhekk hadt nota tagħha.

ONOR. ANĠLU FARRUGIA: Fil-każ din il-klawsola tiġi posposta.

ONOR. LAWRENCE GONZI: Ma nafx għandniex niposponu dan l-artiklu partikolari, għaliex l-*issue* ta' l-appell għad irridu niddiskutuh.

ONOR. ANĠLU FARRUGIA: Halli nġhidlek għaliex għandek tissospendih għaliex jekk se jkun hemm appell irid ikun hemm bilfors klawsola li tgħid li f'każ li hemm appell, kollox jiġi pospost.

ONOR. LAWRENCE GONZI: Taht dawn iċ-ċirkostanzi, *Mr. Chairman*, nitlob li l-artiklu 17 jiġi pospost.

THE CHAIRMAN: Hawn permess biex klawsola 17 tiġi posposta? (Onor. Membri: Iva)

Il-permess inġhata.

Il-Kumitat qabel li din il-klawsola tiġi posposta.

Klawsola 18 – Użu tal-kelma “Koperativa”.

Clause 18 – Use of the word “Co-operative”.

ONOR. LAWRENCE GONZI: Klawsola 18 titkellem fuq l-użu tal-kelma “Koperativa” li hija mehuda mill-artiklu 115 tal-Liġi ta' l-1978. L-unika varjazzjoni hija li żdiedet il-multa għall-massimu ta' Lm200 jekk xi hadd juża l-kelma “Koperativa”. Jidhirli li qabel kienet Lm100 u l-piena ta' Lm10 multa qabel kienet ta' Lm5.

THE CHAIRMAN: Il-mistoqsija hija klawsola 18. Dawk favur? (Onor. Membri: Aye) Dawk kontra? *Agreed.*

Klawsola 18 għaddiet nem. con. u giet ordnata biex issir parti mill-Abbozz ta' Liġi.

Klawsola 19 – Abbuż ta' awtorita` jew ksur ta' fiduċja.

Clause 19 – Abuse of authority or breach of trust.

ONOR. LAWRENCE GONZI: Għandi emenda:

“K” Is-subklawsola (5) tal-klawsola 19 għandha tithassar.

“K” *Subclause (5) of clause 19 shall be deleted.*

Din il-klawsola hija mehuda mill-artiklu 108 tal-Liġi ta' l-1978 bid-differenza li hawnhekk qegħdin inneħhu l-funzjoni tal-Ministru u se tgħaddi f'idejn il-Bord. Il-Ministru m'għadx għandu l-irwol fil-proċess tad-deċiżjonijiet ta' l-ilmenti jew dispuți li jqumu fil-kwestjonijiet li għandhom x'jaqsmu mal-koperattivi.

ONOR. KARL CHIRCOP: Hawnhekk ukoll se jgum l-argument tad-dritt ta' l-appell. Il-persuna kkoncernata ladarba mhux se jkollha dritt tappella lill-Ministru, għallinqas se jkollha d-dritt li tappella lill-Bord?

ONOR. LAWRENCE GONZI: Le, dawn huma deċiżjonijiet tal-Bord. Taht il-Ligi l-antika, wara d-deċiżjoni tal-Bord, il-koperativa jew il-membri seta' jirreferi l-każ lill-Ministru. Din kienet sitwazzjoni mill-iktar redikoli, bir-rispett kollu lejn il-kunċetti li kienu ġew stabbiliti fl-1978. Il-fatt li l-Ministru jkun l-arbitru finali tad-deċiżjonijiet, bhal per eżempju, membru naqas li jhallas il-parti tiegħu lill-fond tal-koperativa nnifisha jew ma segwiex proċedura ta' kif annimal jintbagħat għall-qatla u dawn il-kwestjonijiet kollha, jifgħuh f'pożizzjoni ta' pressjonijiet minn kullimkien biex jiddeċiedi mod u mhux iehor.

Sal-lum il-ligi kienet tgħid li kull deċiżjoni tal-Bord setgħet tiġi referita lill-Ministru. Jien insistejt hafna li l-Ministru m'għandux jithalla jaqdi din il-funzjoni. Dan is-subartiklu lanqas imissu deher fl-abbozz oriġinali, imma hareġ fl-abbozz oriġinali bi zball.

Għalhekk qegħdin ngħidu li dawn huma d-deċiżjonijiet finali tal-Bord. Qegħdin innhekk proċess li qabel il-parti li tkun tilfet il-kwestjoni setgħet tirreferi għand il-Ministru. Il-biċċa l-kbira tal-kwestjonijiet kienu jkunu kwestjonijiet bejn il-membri.

ONOR. KARL CHIRCOP: Forsi ma fhimtnix. Jien naqbel mal-fatt li tnehhiet id-deċiżjoni ultima tal-Ministru, imma min-naħa l-oħra f'dan l-artiklu m'hawnx stipulat id-dritt ta' l-appell ta' l-individwu.

ONOR. CARMELO MIFSUD BONNICI: Nahseb li issa qegħdin ngħidu li kwalunkwe disputa se tidhol direttament il-Qorti. Allura ikollok tagħmel kawża biex tipprova twaqqaf l-ordni tal-Bord.

ONOR. LAWRENCE GONZI: Jimpurta niskuża ruhi għal hames minuti?

ONOR. ANĠLU FARRUGIA: Rigward din il-kwestjoni ta' l-appell, nahseb li aħjar li tiġi sospiza għax fuq l-oħrajn nistgħu nimxu.

ONOR. LAWRENCE GONZI: Fil-każ nerġa' nikkonsulta mal-bord ta' l-APEX ha nara x'inhom eżatt din u nitkellmu fuqha meta nerġghu niltaqgħu u niddiskuttu dan is-sugġett. Nipproponi li din il-klawsola tiġi posposta.

THE CHAIRMAN: Hawn qbil li klawsola 19 tiġi posposta? (Onor. Membri: Iva)

Il-permess ingħata.

Il-Kumitat qabel li din il-klawsola tiġi posposta.

Klawsola 20 – Nuqqas ta' twettiq ta' drittijiet.

Clause 20 – Non-performance of duties.

ONOR. LAWRENCE GONZI: Sur President, nipproponi din l-emenda:

“L” Minflok is-subklawsola (3) tal-klawsola 20 għandu jidhol dan li ġej :

"(3) Il-persuni mahturin taht is-subartikolu (1)(b) għandhom, qabel id-data meta l-hatra tagħhom tintemm, jgħarrfu lill-membri tas-soċjeta` bir-raġunijiet li jwasslu għall-eżerċizzju tal-poteri taht dan l-artikolu, u jagħmlu arrangamenti għall-elezzjoni ta' kumitat ta' ġestjoni ġdid skond l-istatut tas-soċjeta`."

“L” *For subclause (3) of clause 20, there shall be substituted the following:*

“(3) The persons appointed under sub article (1)(b) shall, prior to the date on which their appointment ceases to have effect, inform the members of the society of the reasons leading to the exercise of the powers under this article, and arrange for the election of a new committee of management in accordance with the statute of the society.”.

THE CHAIRMAN: Il-mistoqsija hi emenda “L”. Dawk favur? (Onor. Membri: Aye) Dawk kontra. *Agreed*

L-Emenda "L" għaddiet nem. con..

THE CHAIRMAN: Il-mistoqsija hi klawsola 20 kif emendata. Dawk favur (Onor. Membri: Aye) Dawk kontra. *Agreed*

Klawsola 20, kif emendata, għaddiet nem. con. u kienet ordnata ssir parti mill-Abbozz ta' Liġi.

THE CHAIRMAN: Il-kumitat hu aġġornat għal nhar it-Tlieta, 24 ta' Lulju 2001.

Fit-8.53 p.m. id-diskussjoni kienet interrotta u baqgħet aġġornata.